

Yzygiderli adam ganyny içýän adamlar

Category: Geň-taňsy wakalar, Kitapcy, Romanlar

написано kitapcy | 24 январа, 2025

Yzygiderli adam ganyny içýän adamlar YZYGIDERLI ADAM GANYNY IÇÝÄN ADAMLAR

Dünýäniň birnäçe ýerinde adaty adamlar yzygiderli ýagdaýda adam ganyny içýär. Alymlar munuň sebäbine jogap agtarýar.

Luiziana Döwlet uniwersitetiniň ylmy-barlagçysy Jon Edgar Browning Täze Orleandaky «hakyky wampir» jemgyýeti boýunça ylmy-barlag işlerini geçirýär.

Ol adamlaryň gan sorma endigi dini häsiýetli ritualmy ýa-da fetişmi diýen sowaly orta atýar. Alym barlagyna başlamanka bu «wampir adamlaryň» hakykat bilen hyýaly dünýäniň arasyndaky çägi bulaşdyrýandyrlar we wampirlar barada ýazylan romanlary aşa köp okaýandyrlar diýen pikirdedi.

Emma barlagyna başlady welin, pikiri üýtgedi. Şeýle adamlaryň köpüsi paranormal hadysalara-da ynananokdy, Drakula bolan janköýerlikleri-de ýokdy, hiç hili psihologik näsazlyklary-da başdan geçirenokdylar.

Gaýtam tersine, ýadawlygy, kelleagyryny we pyçak sünjülýän ýaly aşgazan agyrysyna getirýän birtüýsli ýarawsyzlygy başdan geçirýän şeýle adamlaryň bularyň barsyny diňe adam ganyny içip aýryp bilýändigine ynanýar.

Browning «Diňe ABŞ-da şeýdip ýaşaýan müňlerçe adam bar we muny tötänlik ýa-da wagtlaýyn höwes bilen bolýandyr zatdyr öýdemok» diýýär.

• Wampir jemgyýetleri

Häzir şeýle adamlara şübhelili garaýarys. Emma taryhda adam ganynyň derman hasaplanan döwürlerem bolupdyr. XV asyrda Innokentiý VIII ölüm ýassygynda ýatyrka, ony bejerjek bolup üç sany ýaş ýigidiň tä ölüňä ganynyň akdyrylyp, gyzgynlygyna

içirilendigi hakynda maglumat saklanyp galypdyr. Soň-soňlar gan epilepsiýa keselini bejermekde ulanylypdyr. Hernä, Rennsans döwründe bular ýaly ýaramaz emeller gözden düşüpdür. Ýöne şonda-da käbir jemgyýetleriň arasynda dowam edip, biziň günlerimize çenli gelip ýeten bolarly. Internet çykmanka jemgyýetden çetleşdirilen halda ýaşan bu adamlar indi gizlin aragatnaşyk ýollary arkaly başlaryny birikdirene meňzeýär. Idaho Döwlet uniwersitetiniň sosiology DJ Williams “Görşümüz ýaly dünýäniň birnäçe uly şäherinde wampir jemgyýetleri bar» diýýär.

Browning inframedeniýetleri bilen Täze Orleanyň golaýlarynda ýaşayan şol jemgyýetleriň arasyna girmegi meýilleşdiripdir. Olaryň dünýäsine aralaşdygyça nähili köpgyraňly we dürli-dürli adamlardygyny, birnäçesiniň wampirler baradaky bilýän zadynyň beýleki adamlar bilen deňeçerräkdigini görüpdür.

Käbirleri parapsihologik maksatly güýç almak üçin wampirlik etse, käbirleri-de gan içmäge bolan islegini tutuşlygyna fiziologik sebäplere baglanyşdyrýar.

• Kämilli ýaşyna ýetenden soň ýüze çykýar

Browning bu toparlar bilen gürleşende, gan içme isleginiň kämillik ýaşyna ýetilen uçurlarda ýüze çykýandygyny öwrenipdir. Şeýle adamlaryň umumy arzy bolsa aşa ýadawlyk, kelle agyry we aşgazan krampy eken. C.D. atly bir wampir aýal içegelerindäki näsazlygy gan içip bejerýändigini gürrüň beripdir.

Şuňa meňzeş arzy bolan Kinesiýa bolsa gan içenden soň endamyndan agyry-yzalaryň aýrylşyp janlanan ýaly bolýandygyny, añ taýdan-da ýitileşýändigini aýdypdyr. Iki hepde çenli dowam eden bu gowulaşma gana bolan isleg gaýtadan bildirip ugranda, ýene öňki ýaly ýagdaýa dolanyp gelýän eken.

Ýöne her kimden gan sorap bilmejekdikleri üçin gan tapmak olara esasy mesele bolup durýar. Şonuň üçinem C.J. gan berýänleriň köpleriň olara düşüňän garyndaşlaryndan we tanyş-bilişlerinden ybaratdygyny aýdýan. Kinesiýa bolsa her iki hepdeden bir gezek äriniň ganyny içýär.

Aradaky gatnaşyk nähili bolanda-da, gan içmek we gan bermek iki tarapyňam razylygy bilen bolýar. Iki tarap hem ganlaryny barladyp, haýsydyr bir ýokanç keseliniň ýokdugyny anykladýar. Gan gönüden-göni endamyň bir ýerini kesip soruljak bolsa, sorýan adam ilki agzyny ýuwup-arassalaýar. Taraplar bulary şahsylaşdyrmakdan uzakda, derman içýän ýaly ýerine yetirýär. Browning görşen wampirleriniň birinde-de gan içenden soň haýsydyr bir ynjalyksyzlyk görmändigini aýdýar.

Williams käbir wampirleriň saglyk ýagdaýyndan biynjalyk bolsalar-da, özlerine gyýa göz bilen serederler ýa-da çagalarymyzy elimizden alarlar gorkusy bilen gan içme endigini saglygy goraýyş işgärlerine aýtmaýandygyny nygtaýar.

Birnäçesi gan içme endigini arkaýyn taşlap biljekdigini, emma lukmanlaryň ynjalyksyzlygy giderip biljek başga derman-däri bermeyändigini aýdýar.

Bu adamlar iýmit siňdiriş sistemasynda näsazlyk bardygyny, şol sebäpli adaty azyk önümlerinden ýeterlik ýokum almaýandyklaryny, emma ganda eýýäm işlenen, taýýar görnüşdäki ýokumlardan peýdalanyp bilýändiglerini aýdýarlar.

• **Psihologik gelip çykyşlymy?**

Emma C.J. bu hereketleriň psihosomatik gelip çykyşly bolup biljekdigi ähtimallygyny-da öňe sürýär. Ol «Belki-de bu, diňe biziň kellämizde bar bolan problemadyr» diýýär. Şeýlemi-dälmi bilmek üçin käte gan içmegi taşlap, simptomlaryny gözlemäge synanyşypdyrlaram. Emma hiç hili üýtgeşme bolmandyr. Gaýtam Kinesiýa gan içmän gezen dört aýynda ýüreginiň işleýşiniň kynlaşandygyny we aşa köp kellesiniň agyrandygyby aýdýar.

Käbir hünärmenler gan içenden soňky ynjalma duýgusynyň psihologiki häsiýetlidigini aýdýar. Ganyň köp ýokum beriji hem-de rahatlandyryjy aýratynlygy bolandygy üçin iýmit siňdiriş we ruhy taýdan näsazlyklary bolap içýänlere wagtlaýyn ynjalma duýgusyny berýän bolmagy ahmal.

Käbirleri bolsa gan içme meýliniň aňyrsynda käbir ruhy näsazlyklarynyň ýatandygyna ynanýae. Emma şeýle näsaglara diagnoz goýmak kyn. Medeni taýdan adaty hasap edilýän hereket

bolmansoň, gan içme wakalaryna psihoz şübhesi bilen seredilip bilner.

Emma Browningem, Williams hem şeýle adamlar bilen ýakyndan tanşanlarynda, haýsydyr bir psihologik näsazlygyň alamatyna duş gelmändiklerini aýdýar.

Ýöne öwrenşilmedik hereketlere psihiatrik bozulmalar hökmünde baha berilmegi hemişe makul.

Belki-de, wampir jemgyýetleri indi daşardakylara gapylaryny açyp başlandygy üçin, alymlar olaryň meselelerini öňkä garanda has aňsat çözüp bilerler.

Dewid ROBSON,
«BBC Future».

23.10.2015 ý. Geň-taňsy wakalar